

பிரஸார் பாரதி
அகில இந்திய வானொலி, சென்னை
17 01 2026 SATURDAY 6 30 PM
வணக்கம்-மாநிலச் செய்திகள்

தலைப்புச் செய்திகள்

- 1) காசி தமிழ் சங்கமம் போன்ற நிகழ்ச்சிகளில் இளையோர் ஆர்வத்துடன் பங்கேற்று வருவது பாராட்டுதலுக்குரியது என்று பிரதமர் திரு நரேந்திர மோடி கூறியுள்ளார்.
- 2) அஇஅதிமுக நிறுவனரும் முன்னாள் முதலமைச்சருமான டாக்டர் எம்.ஜி.ஆரின் பிறந்த நாளை ஒட்டி அன்னாருக்கு, மத்திய உள்துறை அமைச்சர் திரு. அமித் ஷா புகழாரம் சூட்டியுள்ளார்.
- 3) மதுரை மாவட்டம், அலங்காநல்லூரில் ஜல்லிக்கட்டு காளைகளுக்கான உயர்தர சிகிச்சை மற்றும் பயிற்சி மையம் அமைக்கப்படும் என்று முதலமைச்சர் திரு. மு.க. ஸ்டாலின் அறிவித்துள்ளார்.
- 4) காணும் பொங்கல் இன்று தமிழகம் முழுவதும் உற்சாகத்துடன் கொண்டாடப்படுகிறது.
- 5) சென்னை சர்வதேச டென்னிஸ் போட்டியில் இந்தியாவின் ஜீவன் நெடுஞ்செழியன் - ராம்குமார் ராமநாதன் இணை பட்டம் வென்றது.

>>>><<<<

காசி தமிழ் சங்கமம் போன்ற நிகழ்ச்சிகளில் இளையோர் ஆர்வத்துடன் பங்கேற்று வருவது பாராட்டுதலுக்குரியது என்று பிரதமர் திரு நரேந்திர மோடி கூறியுள்ளார்.

இதுதொடர்பாக திருச்செங்கோட்டை சேர்ந்த மாணவர் பிரகாஷ் பழனிவேலுக்கு எழுதியுள்ள பதில் கடிதத்தில் பிரதமர் இவ்வாறு தெரிவித்துள்ளார்.

ஒரே பாரதம்-உன்னத பாரதத்தின் தூதுவர்களாக இவரை போன்ற மாணவர்கள் திகழ்வதாக அவர் அதில் குறிப்பிட்டுள்ளார்.

இளையோர் ஆர்வத்துடன் இதுபோன்ற நிகழ்ச்சிகளில் பங்கேற்பது நாட்டின் ஒற்றுமைக்கு வலுசேர்க்கும் என்றும் பிரதமர் தெரிவித்துள்ளார்.

தமது கடிதத்திற்கு பிரதமர் பதிலளித்துள்ளது மிகவும் மகிழ்ச்சியளிப்பதாக மாணவர் பிரகாஷ் பழனிவேல் எழுது செய்தியாளரிடம் தெரிவித்தார்.

(சவுண்ட் பைட் - பிரகாஷ் பழனிவேல் - 60 செகண்ட்ஸ்)

>>>><<<<

தமிழகத்தின் வளர்ச்சிக்காகவும், சமுதாய மாற்றத்திற்காகவும் பாடுபட்டவர் முன்னாள் முதலமைச்சர் டாக்டர் எம்.ஜி.ஆர் என்று மத்திய உள்துறை அமைச்சர் திரு. அமித் ஷா புகழாரம் சூட்டியுள்ளார்.

அன்னாரது பிறந்த நாளை ஒட்டி அமைச்சர் வெளியிட்டுள்ள சமூகவலைதளப் பதிவில், தமிழ் திரைப்பட துறைக்கு வழிகாட்டியாகவும், தமிழர் பண்பாடு மற்றும் கலாச்சாரத்தை உச்சத்திற்கு கொண்டு சென்ற பெருமையையும் பெற்றவர் எம்.ஜி.ஆர் என்று குறிப்பிட்டுள்ளார்.

இந்தியர்களின் மனதில், தலைமுறைகளை கடந்து அவர் வாழ்ந்து வருகிறார் என்றும் திரு. அமித் ஷா கூறியுள்ளார்.

இதனிடையே, கோவை மாவட்டம், பொள்ளாச்சியில் நிகழ்ச்சி ஒன்றில் கலந்து கொண்ட மத்திய சுற்றலாத்துறை அமைச்சர் திரு. கஜேந்திர சிங் ஷெகாவத், எம்.ஜி.ஆரின் பிறந்த நாளை ஒட்டி பொள்ளாச்சி பேருந்து நிலையத்தில், அன்னாரது திருவுருவப் படத்திற்கு மலர் தூவி மரியாதை செலத்தினார்.

அப்போது பேசிய அவர், அரசியல் மற்றும் சமுதாயப் பணிகளில் ஈடுபட்டுள்ளவர்களுக்கு பாரதரத்னா எம்ஜிஆர் உந்துசக்தியாக திகழ்ந்தவர் என்று கூறினார்.

அவர் மிகச் சிறந்த அரசியல் ஆளுமை மட்டுமல்லாமல் மிகச் சிறந்த மனிதராக திகழ்ந்தார் என்றும் அவர் தெரிவித்தார்.

ஏழை எளிய மக்களின் வாழ்வில் மாற்றத்தை கொண்டுவர, தமது வாழ்நாள் முழுவதையும் அர்ப்பணித்தவர் எம்ஜிஆர் என்றும் திரு. கஜேந்திர சிங் ஷெகாவத் கூறினார்.

>>>><<<<

பாரம்பரிய மிக்க ஜல்லிக்கட்டுப் போட்டிகளில் சிறந்து விளங்கும் வீரர்களுக்கு முன்னுரிமை அடிப்படையில் கால்நடை பராமரிப்பு துறையில் அரசு பணி வழங்கப்படும் என்று முதலமைச்சர் திரு. மு.க. ஸ்டாலின் அறிவித்துள்ளார்.

மதுரை மாவட்டம், அலங்காநல்லூரில் இன்று காலை, உலகப் புகழ்பெற்ற ஜல்லிக்கட்டுப் போட்டிகளை பார்வையிட்ட முதலமைச்சர் பேசுகையில், அலங்காநல்லூர் பகுதியில் 2 கோடி ரூபாய் செலவில் ஜல்லிக்கட்டு காளைகளுக்கான சிறந்த உயர்தர சிகிச்சை மற்றும் பயிற்சி மையம் அமைக்கப்படும் என்று குறிப்பிட்டார்.

தமிழ் மண்ணிற்கு பெருமை சேர்க்கும் வகையில் நடைபெறும் இந்த பாரம்பரிய ஜல்லிக்கட்டு போட்டியில் பங்கு பெற்றுள்ள அனைவருக்கும் தமது வாழ்த்துக்களை தெரிவித்துக் கொள்வதாகவும் முதலமைச்சர் கூறினார்.

>>>><<<<

சுதந்திரப் போராட்ட தியாகி இமானுவேல் சேகரனார் திருவுருவச் சிலையுடன் கூடிய மணிமண்டபத்தை, ராமநாதபுரம் மாவட்டம், பரமக்குடியில் முதலமைச்சர் திரு. மு.க. ஸ்டாலின் இன்று திறந்து வைத்தார்.

இதுதொடர்பாக இன்று வெளியிடப்பட்டுள்ள மாநில அரசின் செய்திக்குறிப்பில், 1942ஆம் ஆண்டில் வெள்ளையனே வெளியேறு இயக்கத்தில் கலந்து கொண்டு, ஆங்கிலேயருக்கு எதிராக போராடியதால், சிறைவாசம் சென்றவர் இமானுவேல் சேகரனார் என்றும், ஒடுக்கப்பட்ட மக்களின் விடுதலைக்காகவும் போராடியவர் என்றும் குறிப்பிடப்பட்டுள்ளது.

அன்னாரது சமூகப் பங்களிப்பை போற்றும் வகையில், அவரது பிறந்த நாள் நூற்றாண்டை ஒட்டி, இந்த மணிமண்டபம் மாநில அரசின் சார்பில் அமைக்கப்பட்டுள்ளதாகவும் மாநில அரசின் செய்திக்குறிப்பில் தெரிவிக்கப்பட்டுள்ளது.

இந்நிகழ்ச்சியில், மாநில அமைச்சர்கள், நாடாளுமன்ற - சட்டப்பேரவை உறுப்பினர்கள், அரசு உயரதிகாரிகள் கலந்து கொண்டனர்.

>>>><<<<

காணும் பொங்கல் இன்று தமிழகம் முழுவதும் உற்சாகத்துடன் கொண்டாடப்படுகிறது.

இந்நாளையொட்டி, மக்கள் தங்களது குடும்பத்தினருடன் சுற்றுலா தலங்களுக்கு சென்று, மகிழ்ச்சியாக கொண்டாடி வருகின்றனர்.

சென்னையில் மெரினா, எலியட்ஸ் கடற்கரை உள்ளிட்ட பகுதிகளில் அதிக அளவில் மக்கள் குவிந்துள்ளனர்.

பொங்கல் பண்டிகையை ஒட்டி நடைபெற்று வரும் சென்னை சங்கமம் நாட்டுப்புற கலை நிகழ்ச்சிகளை பொதுமக்கள் ஆர்வமுடன் கண்டுகளித்து வருகின்றனர்.

கூட்ட நெரிசலை கட்டுப்படுத்தவும், போக்குவரத்தை சரிசெய்யவும் காவல்துறை சார்பில் சிறப்பு ஏற்பாடுகள் செய்யப்பட்டுள்ளன.

மெரினாவில் 16 ஆயிரத்திற்கும் மேற்பட்ட காவலர்கள் பாதுகாப்புப் பணியில் ஈடுபடுத்தப்பட்டுள்ளனர்.

கண்காணிப்புப் பணிகளை தீவிரப்படுத்த ட்ரோன்களும் பயன்படுத்தப்பட்டுள்ளன.

மருத்துவ உதவி குழுக்கள், ஆம்புலன்ஸ்கள் பணியில் ஈடுபடுத்தப்பட்டுள்ளன. சென்னை தீவுத்திடல், கிண்டி சிறுவர் பூங்கா, வண்டலூர் உயிரியல் பூங்கா போன்ற பகுதிகளில் பாதுகாப்பு ஏற்பாடுகள் பலப்படுத்தப்பட்டுள்ளன. தமிழகத்தில் அனைத்து சுற்றுலா தலங்களிலும் இன்று மக்கள் கூட்டம் அதிக அளவில் காணப்படுகிறது.

தென்காசி மாவட்டம், குற்றால அருவிகளில் பொதுமக்கள் நீராடி காணும் பொங்கலை கொண்டாடி வருவதாக எமது செய்தியாளர் தெரிவிக்கிறார்.

(வாய்ஸ் பைட் - செந்தில் 40 செகண்ட்ஸ்)

மாவட்டச் செய்திகள்

பொங்கல் விழாவை முன்னிட்டு, மயிலாடுதுறை மாவட்டம், திருக்கடையூரில் மாடு மற்றும் குதிரை வண்டி பந்தயம் நடைபெற்றது.

>>>><<<<

காணும் பொங்கலை ஒட்டி, செங்கல்பட்டு மாவட்டம், வண்டலூர் உயிரியல் பூங்காவில் சுமார் 3 லட்சம் பேர் வருகை தந்துள்ளதாக தெரிவிக்கப்பட்டுள்ளது.

>>>><<<<

திருவள்ளூரில் உள்ள வீரராகவ பெருமாள் கோவிலில், தை பிரம்மோற்சவ விழாவின் முக்கிய நிகழ்வான கருட சேவை நடைபெற்றது.

>>>><<<<

விருதுநகர் நகராட்சிக்கு உட்பட்ட கடடையாபுரம், பாத்திமா நகர் பகுதிகளில் தெரு நாய் கடித்ததில் 30 பேர் காயமடைந்தனர்.

>>>><<<<

நீலகிரி மாவட்டம், குன்னூர் அருகே ஜெகதலா கிராமத்தில், கட்டுமானப் பணியின்போது சுவர் இடிந்து விழுந்ததில் 3 பேர் உயிரிழந்தனர்.

>>>><<<<

விளையாட்டுச் செய்திகள்

சென்னை சர்வதேச டென்னிஸ் போட்டியில் இந்தியாவின் ஜீவன் நெடுஞ்செழியன் - ராம்குமார் ராமநாதன் இணை பட்டம் வென்றது.

இன்று நடைபெற்ற ஆடவர் இரட்டையர் பிரிவு இறுதியாட்டத்தில் இந்த இணை 4-6, 6-3, 10-8 என்ற செட்கணக்கில் இந்தியாவின் Prajwal Dev - Nitin Kumar Sinha இணையை வென்றது.

>>>><<<<

தாய்லாந்து சர்வதேச சேலஞ்சர் டென்னிஸ் போட்டியில், இந்தியாவின் ஸ்ரீராம் பாலாஜி - ஆஸ்திரியாவின் Neil Oberleitner இணை பட்டம் வென்றது.

ஆடவர் இரட்டையர் பிரிவு இறுதியாட்டத்தில் இந்த இணை, 6-3, 7-6 என்ற செட்கணக்கில் இந்தியாவின் அனிருத் சந்திரசேகர் - ஜப்பானின் Takeru Yuziki இணையை வென்றது.

>>>><<<<

19 வயதுக்குப்பட்டோருக்கான உலகக் கோப்பை கிரிக்கெட் போட்டியில், இந்தியாவுக்கு எதிராக 239 ரன் எடுத்தால் வெற்றி என்ற இலக்குடன் ஆடிவரும் பங்களாதேஷ் அணி சற்றுமுன்வரை. . 3 ஓவரில். 1.. விக்ரெட் இழப்புக்கு . 22. ரன் எடுத்துள்ளது.

Bulawayo-வில் நடைபெற்று வரும் இப்போட்டியில் முதலில் விளையாடிய இந்தியா 48 புள்ளி 4 ஓவரில் 238 ரன் எடுத்தது.

முன்னதாக, மழை காரணமாக ஆட்டம் 49 ஓவராக குறைக்கப்பட்டது.

மகளிர் ப்ரீமியர் லீக் கிரிக்கெட் போட்டியில், மும்பை அணிக்கு எதிரான ஆட்டத்தில், 22 ரன் வித்தியாசத்தில் உத்தரபிரதேச அணி வெற்றிபெற்றது.

தில்லி - பெங்களூரு அணிகளுக்கு இடையேயான மற்றொரு ஆட்டம் இரவு மணி 7.30-க்கு தொடங்குகிறது.